

ከእግዚአብሔር ዘንድ ወደ ኤርምያስ የመጣ ቃል ይህ ነው።

2 በእግዚአብሔር ቤት በር ቁም፤ ይህንም ቃል እንዲህ ብለህ ተናገር። እግዚአብሔርን ልታመልኩ በእነዚህ በሮች የምትገቡ ከይሁዳ ያላችሁ ሁሉ የእግዚአብሔርን ቃል ስሙ።

3 የአስራኤል አምላክ እግዚአብሔር እንዲህ ይላል። መንገዳችሁንና ሥራችሁን አሳምሩ በዚህም ስፍራ አሳድራችኋለሁ።

4 የእግዚአብሔር መቅደስ፤ የእግዚአብሔር መቅደስ፤ የእግዚአብሔር መቅደስ ይህ ነው እያላችሁ በሐሰት ቃል አትታመኑ።

5 መንገዳችሁንና ሥራችሁን ፈጽማችሁ ብታሳምሩ፤ በሰውና በጎረቤቱ መካከል ቅን ፍርድ ብትፈርዱ፤

6 መጻተኛውንና ድህ አደጉን መበለቲቱንም ባትገፉ፤ በዚህም ስፍራ ንጹሕ ደምን ባታፈስሱ፤ ክፉም ሊሆንባችሁ እንግዶችን አማልክት ባትከተሉ፤

7 ከዘላለም እስከ ዘላለም ለአባቶቻችሁ በሰጠኋቸው ምድር በዚህ ስፍራ አሳድራችኋለሁ።

8 እነሆ፤ በማትረቡበት በሐሰት ቃል ታምናችኋል።

9 ትሰርቃላችሁ፤ ትገድላላችሁ፤ ታመነዝራላችሁ፤ በሐሰትም ትምላላችሁ፤ ለበኣልም ታጥናላችሁ፤ የማታውቋቸውንም እንግዶች አማልክት ትከተላላችሁ፤

10 መጣችሁም፤ ስሜም በተጠራበት በዚህ ቤት በፊቴ ቆማችሁ። ይህን አስጸያፊ የሆነ ነገርን ሁሉ አላደረግንም አላችሁ።

11 ይህስ ስሜ የተጠራበት ቤት በዓይናችሁ የሴቦች ዋሻ ሆኖአልን? እነሆ፤ እኔ አይቻለሁ፤ ይላል እግዚአብሔር።

12 ነገር ግን በቀድሞ ዘመን ስሜን ወዳሳደርሁበት በሴሎ ወደ ነበረው ስፍራዬ ሂዱ፤ ከሕዝቤም ከእስራኤል ከፋት የተነሣ ያደረግሁበትን እዩ።

13 አሁንም ይህን ነገር ሁሉ ስላደረጋችሁ፤ በማለዳም ተነሥቼ በተናገርኋችሁ ጊዜ ስላልሰማችሁ፤ በጠራኋችሁም ጊዜ ስላልመለሳችሁ፤

14 ስለዚህ በሴሎ እንዳደረግሁ እንዲሁ ስሜ በተጠራበት በምትታመኑበት ቤት ለእናንተና ለአባቶቻችሁም በሰጠኋችሁ ስፍራ አደርጋለሁ።

15 የኤፍሬምንም ዘር ሁሉ፤ ወንድሞቻችሁን ሁሉ እንደ ጣልሁ፤ እንዲሁ ከፊቴ እጥላችኋለሁ።

16 እንግዲህም አልሰማህምና ስለዚህ ሕዝብ አትጸልይ ስለ እነርሱም ልመናና ጸሎት አታድርግ፤ አትማልድላቸው።

17 እነርሱስ በይሁዳ ከተሞች ውስጥና በኢየሩሳሌም አደባባይ ላይ የሚያደርጉትን አታይምን?

18 ያስቁጡኝ ዘንድ፤ ለሰማይ ንግሥት እንጉቻ እንዲያደርጉ ለሌሎችም አማልክት የመጠጥ ቍርባን እንዲያፈስሱ ልጆች እንጨት ይሰበስባሉ፤ አባቶችም አሳት ያነድዳሉ፤ ሴቶችም ዱቄት ይለውሳሉ።

19 እኔን ያስቁጣሉን? ይላል እግዚአብሔር፤ ለፊታቸውስ እፍረት አይደለምን?

20 እንግዲህም ጌታ እግዚአብሔር እንዲህ ይላል። እነሆ፤ ቍጣዬና መዓቴ በዚህ ስፍራ ላይ፤ በሰውና በእንስሳ ላይ፤ በዱር ዛፎችና በምድር ፍሬ ላይ ይፈስሳል፤ ይነድዳል፤ አይጠፋምም።

21 እግዚአብሔር እንዲህ ይላል። ለሌላ መሥዋዕታችሁ የሚቃጠለውን መሥዋዕታችሁን ጨምሩ፤ ሥጋውንም ብሉ።

22 ከግብጽ ምድር ባወጣኋችሁ ቀን ስለሚቃጠል መሥዋዕትና ስለ ሌላ መሥዋዕት ለአባቶቻችሁ አልተናገርሁምና፤ አላዘዘኋቸውምም።

23 ነገር ግን። ቃሌን ስሙ፤ እኔም አምላክ እሆናችኋለሁ እናንተም ሕዝብ ትሆኑኛላችሁ፤ መልካምም ይሆንላችሁ ዘንድ ባዘዘኋችሁ መንገድ ሁሉ ሂዱ ብዬ በዚህ ነገር አዘዘኋቸው።

24 ነገር ግን በክፉ ልባቸው አሳብና እልከኝነት ሄዱ ወደ ፊትም ሳይሆን ወደ ኋላቸው ሄዱ እንጂ አልሰሙም ጆሮአቸውንም አላዘነበሉም።

25 አባቶቻችሁ ከግብጽ ምድር ከወጡበት ቀን ጀምሮ እስከ ዛሬ ድረስ፤ በየዕለቱ እየማለድሁ ባሪያዎቼን ነቢያትን ሁሉ ልኬባችሁ ነበር።

26 ነገር ግን አንገታቸውን አደነደኑ እንጂ አልሰሙኝም ጆሮአቸውንም አላዘነበሉም፤ አባቶቻቸውም ካደረጉት ይልቅ የባሰ አደረጉ።

27 በዚህም ቃል ሁሉ ትነግራቸዋለህ፤ ነገር ግን አይሰሙህም፤ ትጠራቸውማለህ፤ ነገር ግን አይመልሱልህም።

28 አንተም። የአምላኩን የእግዚአብሔርን ቃል ያልሰማ፤ ተግሣጽንም ያልተቀበለ ሕዝብ ይህ ነው፤ እውነት

ጠፍቶአል ከአፋቸውም ተቈርጦአል ትላቸዋለህ።

29 እግዚአብሔር የቀኝጣውን ትውልድ ጥሎአልና፤ ትቶታልምና ጠጉርሽን ቀኝጣውን፤ ጣዬውም፤ በወናዎች ኮረብቶችም ላይ አሙሺ።

30 የይሁዳ ልጆች በፊቱ ከፉን ነገር ሠርተዋል፤ ይላል እግዚአብሔር፤ ያረከሱትም ዘንድ ስሜ በተጠራበት ቤት ርከሱታቸውን አኑረዋል።

31 እኔም ያላዘዘሁትንና በልቤ ያላሰብሁትን፤ ወንዶችና ሴቶች ልጆቻቸውን በእሳት ያቃጥሉ ዘንድ በሄኖም ልጅ ሸለቆ ያለቸውን የቶፌትን መስገኝዎች ሠረተዋል።

32 ስለዚህ፤ እነሆ፤ ስፍራ ከማጣት የተነሣ በቶፌት ይቀበራሉና የእርድ ሸለቆ ይባላል እንጂ ቶፌት ወይም የሄኖም ልጅ ሸለቆ ዳግመኛ የማይባልበት ዘመን ይመጣል፤ ይላል እግዚአብሔር።

33 የዚህም ሕዝብ ሬሳ ለሰማይ ወፎችና ለምድር አራዊት መብል ይሆናል፤ የሚያስፈራራቸውም የለም።

34 ምድሪቱም ባድማ ትሆናለችና ከይሁዳ ከተሞችና ከኢየሩሳሌም አደባባይ የእልልታን ድምፅና የደስታን ድምፅ፤ የወንድ ሙሽራን ድምፅና የሴት ሙሽራን ድምፅ አጠፋለሁ።